

میرا افسانہ

قسط: 1

مفکرِ احرار چودھری افضل حق رحمۃ اللہ علیہ

”میرا افسانہ“ مفکرِ احرار چودھری افضل حق رحمۃ اللہ علیہ کی خودنوشت ہے۔ ذخیرہ ادب میں خودنوشت یا آپ بیتی ایک مستقل موضوع ہے۔ بڑے لوگوں کی آپ بیتیاں آئندہ نسلوں کی تعلیم و تربیت کا ذریعہ ہوتی ہیں۔

”میرا افسانہ“ خودنوشت اور آپ بیتی کے مروجہ اسلوب سے قطعاً مختلف ہے۔ چودھری افضل حق رحمۃ اللہ علیہ نے اپنی ابتدائی زندگی کے حالات، تعلیم، ملازمت اور قومی و اجتماعی معاملات میں شرکت و جدوجہد کو بڑے لطیف پیرائے میں قلم بند کیا ہے۔ مجلس احرار اسلام کی تاریخی جدوجہد، تحریک آزادی اور ہندوستان کی سیاسی تاریخ کو جس اختصار اور دلچسپ انداز میں پیش کیا ہے اپنی مثال آپ ہے۔

”میرا افسانہ“ ایک شخص کی آپ بیتی بھی ہے اور ایک قوم و ملک کی تاریخ بھی۔

مجلس احرار اسلام کے کارکنان خصوصاً اور دیگر سیاسی و قومی کارکنان اس کتاب سے بہترین فکری رہنمائی حاصل کر سکتے ہیں۔ اسی خیال اور جذبے کے تحت اسے ماہنامہ ”نقیب ختم نبوت“ میں قسط وار شائع کیا جا رہا ہے۔ (ادارہ)

باب اول: یادِ ایام:

بچپن کی بھولی ہوئی کہانیوں کو یاد کرنے کوئی بیٹھے تو شاید ہی کسی کو دایہ کے دوش اور ماں کی آغوش کا کوئی واقعہ یاد ہو۔ میرے بچپن کی کہانی استاد کی مار پیٹ سے شروع ہوتی ہے۔ زندگی کا پہلا واقعہ یوں یاد ہے کہ تعلیم کے ابتدائی درجہ میں داخلے کا پہلا دن تھا۔ پیشاب جو لگا، میں جماعت سے باہر چلا گیا۔ فارغ ہو کر واپس آیا تو خلیفہ جی سے آزار بند باندھنے کی فرمائش کی، مجھے معلوم نہ تھا کہ خلیفہ کو بچوں کے آزار بند باندھنے سے چڑ ہے۔ پہلے ہی دن مجھ پر پنچھیری وقت آن پڑا۔ خلیفہ جی کا غصہ ان کی عقل اور فرض سے زیادہ تھا۔ آزار بند باندھنے کے بجائے مجھے سچکھے کے رے سے باندھ کر مارنا شروع کیا۔ اس بدسلوکی کا سزا اور میں ہی نہ تھا بلکہ خلیفہ کئی ایک کا پیشاب پہلے بھی خطا کر چکے تھے۔ غرض پہلا سبق جو استاد نے پڑھایا اور جسے میں عمر بھر نہ بھولا وہ یہ تھا ”مدرسہ میں پیشاب نہ کرو“۔

اس پہلے دن کی بدشگونئی کی نحوست سکول کے ابتدائی چند سال رہی۔ میں رمضان مارکھانے کی نشانی ہو گیا۔ ایک تو ان دنوں میں یوں بھی مدرس با توں کی نسبت لاتوں اور ہاتھوں سے زیادہ کام لیتے تھے۔ دوسرے میں ہم جماعتوں میں جسمانی لحاظ سے کمزور تھا۔ کمزور پر رحم کا کہیں بھی قاعدہ نہیں۔ نتیجہ یہ تھا کہ عموماً استاد پینا کرتے تھے۔ کبھی کبھی لڑکے مارتے تھے اور گاہے ماہے گھر پر تواضع ہو جاتی تھی۔

اسی طرح پٹنہ پٹاتے پانچویں جماعت میں پنچے۔ یہاں کے ماسٹر صاحب کی ایک آنکھ تھی۔ مگر خلیفہ صاحب سے غصہ دو گنا تھا۔ وہ جماعت میں گھنٹی سے پانچ منٹ پہلے ہی آ بیٹھے۔ میں اور چند لڑکے سکول سے گھر دور ہونے کے

باعث ایک آدھ منٹ بعد نیچے ماسٹر صاحب نے نہایت اطمینان سے فرمایا: ”کان پکڑ لو“۔ ہم معذرت کیا ہی چاہتے تھے کہ اس نے اچانک لڑکوں پر ڈنڈا برسانا شروع کیا۔ فوراً سب کان پکڑ کر کھڑے ہو گئے۔ البتہ ایک تربیت یافتہ لڑکا جھکا، ٹانگوں کے اندر سے ہاتھ ڈال کر کان پکڑ کر ایک ٹانگ پر، کبھی دوسری ٹانگ پر بوجھ دیتا ہوا جھولنے لگا۔ ہم اس دلچسپ نظارے کو زیادہ دیر تک دیکھنے نہ پائے تھے کہ ماسٹر کا غصہ طوفان بن گیا اور وہ بری طرح ہم پر برسنا۔ اس نے ایک سانس میں سوگالیاں دیں، دست ستم پیشہ کو ہم پر ہزار بار آرمایا۔ ہم رونا چاہتے ہیں تو مہلت نہیں دیتا۔ اب اس کی منشا کے مطابق کان پکڑ کر خوش کرنا چاہتے، وہ مطمئن نہیں ہوتا۔ پیٹنا چلا جاتا ہے۔ کوئی عذر اور کوئی عرض نہیں سنتا۔ جب وہ زور آزمائی کرتے کرتے تھک گیا تو ہمیں اتنی مہلت نصیب ہوئی کہ ٹانگوں کے نیچے سے ہاتھ ڈال کر، کان پکڑ کر آسمان اور زمین متوازی ہو گئے۔ اسی پر بس نہیں کی بلکہ اس نے تھوڑی دیر کے بعد اسی حال میں کتابیں کھول کر پڑھنے کا حکم دیا۔ قیاس کرو کہ کان یوں پکڑے ہوئے کوئی سبق کیا پڑھے گا، ہم تھک چکے تھے۔ اتنا آرام غنیمت ہو گیا کہ ہم نے کتابیں بستے سے آہستہ آہستہ نکالیں۔ سامنے کھول کر رکھ لیں اور بروں کی جان کورو کر پھر کانوں کو اسی طرح پکڑ لیا۔ سر نیچا ہونے کے باعث آنکھیں سرخ ہو گئیں، ایک ایک کے دس دس حرف نظر آنے لگے، ٹانگیں جسم کا بوجھ برداشت نہ کریں، آنکھوں سے کچھ نظر نہ آئے۔ ایسے معلموں سے کوئی پوچھے یہ کیا تعلیم کا طریقہ ہے۔

پندرہ منٹ کی اس انوکھی ورزش سے جنوری جون میں تبدیل ہو گئی۔ سردیوں میں پسینہ آ گیا، دنیا آنکھوں تلے اندھیر دکھائی دی۔ دوسروں پر رحم یا اپنی عاقبت کا خوف اسے ہماری حالت بدلنے کے حکم کی تحریک نہ کرتا تھا۔ جب جان سے تنگ آ گئے تو کھڑے ہو کر ہاتھ جوڑ دیے۔ ماسٹر خوب جانتا تھا کہ اب ان میں سکت باقی نہیں رہی لیکن معلوم ہوتا تھا کہ اسے اذیت میں مزہ آتا ہے، چنانچہ اب حکم ہوا کہ ایک دوسرے کے کان پکڑ کر اٹھو بیٹھو۔ ہمیں معلوم ہوا کہ دوزخ سے نکل کر اعراف میں آ گئے ہیں۔ ہر چند ہم تھک کر چور چور ہو گئے تھے مگر یہ سزا پہلی سے ہلکی تھی، جب اٹھنے بیٹھنے کی طاقت نہ رہی تو بیچ پر کھڑے رہنے کی ہدایت ہوئی۔ باقی وقت کھڑے کھڑے گزر گیا۔

ماسٹر صاحب نے تعلیم کا کام اتنا کیا کہ لڑکوں سے چند سوالات پوچھ کر ان کی لیاقت کے مطابق ان کی نشستیں معین کر دیں۔ باقی تمام وقت ہم ہی ان کی توجہ کا مرکز بنے رہے۔ دوسرے روز ہم سب ایک گھنٹہ پہلے ہی آ گئے۔ عرصہ محشر کی طرح دم بخود ہو کر اس فرشتہ جنم کا انتظار کرنے لگے۔ وہ وقت پر آیا۔ لڑکوں کو یہ امر پورے طور پر ذہن نشین نہ کرایا گیا تھا کہ ہر روز اپنی نشستوں پر نہ بیٹھنا ماسٹر کی ناراضگی کا باعث ہوگا۔ کل کی ہدایت سے لاپرواہ ہو کر کوئی کہیں بیٹھا تھا، کوئی کہیں۔ مختار مطلق ماسٹر کی طبع نازک کو یہ امر بھی گراں گزرا۔ وہ آگ بھبھوکا ہو گیا۔ حکم سے لاپرواہ لڑکوں کو عدم تعمیل کے جرم میں پہلے دو زانوں ہونے کا حکم دیا۔ کیا جانے طبیعت میں پھر کیا لہرائی کہ کان پکڑ لینے کا فرمان دیا۔ ذرا سی دیر میں اور دیر ہو جانے کے خوف سے لڑکوں نے بلا چون و چرا کان پکڑ لیے۔ نشستوں کی روزگزر شدت ترتیب میں ہم کسی شمار میں نہ تھے۔ ہمیں سب سے آخر بیٹھنے کا اشارہ ہوا۔ وہاں یارائے دم زدوں کے تھے؟ فوراً تعمیل کی گئی۔ خدا جانے اس کی طبیعت میں دیوانگی تھی۔ کل دیر سے آنے والوں کو کہا کہ کل کی طرح ہو جاؤ۔ لاجول ولاقوۃ۔ کل کی طرح ہو جانے کے سوا چارہ کار کیا تھا۔ آج پھر کل کی افسوسناک اذیت دہرائی گئی۔ مصیبت کی گھڑیوں کی طرح ماسٹر صاحب کے اوقات تعلیم بہت گراں بار آہستہ خرام ایک ایک منٹ

قیامت ہو کر گزرتا تھا۔ فرزند آدم کی مشکلیں آخر آسان ہو گئیں۔ وہ وقت بھی گزرا تیسرا دن آیا۔ تو کل پرسوں والے دنوں گروہوں کو پہلے جرموں کے سلسلہ میں پھر کان پکڑنے کا حکم ہوا۔ آج ان مشفقوں کی تعداد میں اور اضافہ بھی ہو گیا کیونکہ چند اور لڑکے ماسٹر کے غصہ کا شکار ہو کر ہماری قطار میں شمار ہونے لگے تھے۔ مجھ پر کیا موقوف تمام کی تمام جماعت نے کان پکڑتے اور توبہ توبہ کرتے سال گزارا۔ کسی معقول وجہ پر کبھی کبھار سزا قابل برداشت ہو سکتی ہے لیکن دماغی عوارض میں مبتلا ایسے شخص کو بچوں کا استادمقرر کرنا ان کی صحت اور اخلاق کو دفن کرنے کے مترادف ہے۔ ایسے ماحول میں کون بچہ قوی ارادہ اور عمدہ صحت لے کر نکلے گا حالانکہ تعلیم کے ساتھ انسانیت کی تکمیل کے لیے ان دوا جزاء کا ہونا نہایت ضروری ہے۔

چھٹی جماعت میں پہنچ کر قدرے اطمینان کا سانس نصیب ہوا۔ مار پیٹ کا قاعدہ تو یہاں بھی جاری تھا۔ لیکن ایک دن کے قصور پر مہینہ بھر سزا نہ ملتی تھی۔ یہ ۱۹۰۲ء کے واقعات ہیں۔ اسی سن میں صبح کے وقت کانگریہ کا قیامت خیز زلزلہ آیا۔ جس نے پنجاب بھر کو خواب غفلت سے بیدار کر دیا کچھ عرصہ تو سب نے سمجھا کہ قیامت آگئی۔ مائیں بچوں کو گھروں میں چھوڑ کر جان بچانے کھلی جگہ کی طرف بھاگیں تاکہ عمارتوں میں دب کر نہ رہ جائیں۔ نفسا نفسی کا وہ عالم تھا کہ بجز اپنی ذات کے کسی کو کسی کا خیال نہ رہا۔ مجھے گھبراہٹ میں والدہ کی آواز سنائی دی کہ چوک میں چلے جاؤ۔ میں اور میرا بڑا بھائی فضل حق مرحوم دونوں سر پر پاؤں رکھ کر گلی کے چوک کی طرف بھاگے۔ ہمارے پیچھے پیچھے وہاں اچھا خاصا ہجوم ہو چکا تھا۔ سب کے چہروں پر ہوائیاں اڑ رہی تھیں۔ سب خدا کا رحم مانگتے تھے۔ ناگاہ محلہ کی مسجد کا ملا بھاگا بھاگا آیا۔ اس نے آتے ہی اذان کہنا شروع کر دی پھر کیا تھا خورد اور بزرگ کانوں میں انگلیاں دے کر اذانیں دیتے تھے اور خوف سے ادھر ادھر دوڑتے تھے، کسی کو زندگی کا یقین نہ تھا۔ ان میں ایک مادرزادہ برہنہ حسین عورت باحال پریشان کانوں میں انگلیاں دے کر ”لوکو! اللہ اکبر وے، لوکو! اللہ اکبر کہتی سراسیمہ ہو کر ادھر ادھر بھاگتی پھرتی تھی۔ برہنگی کی طرف میں تواب اشارہ کر رہا ہوں۔ اس پریشانی میں کسی کو کچھ ہوش نہ تھا۔ ننگے اور لباس والے برابر تھے۔ چند منٹ کے بعد لوگوں نے محسوس کیا کہ جھٹکے بند ہو گئے تب جان میں جان اور دماغ میں عقل آئی۔ مردوں نے تعجب سے برہنہ بی بی کو دیکھا، عورت کو اچانک اپنی برہنگی کا احساس ہوا۔ وہ ہائے کہتی پس و پیش ہاتھ رکھ کر بھاگی۔ شریروں کی آنکھیں چمک اٹھیں۔ لیکن خدا کا غضب قریب سمجھ کر نظریں جھکا لیں۔ ایک دو دن گزرے وہ نوجوان اور حسین عورت اہل محلہ کا مذاق بن گئی۔ عورتیں اس کے پاس سے گزرتیں تو چڑانے کے لیے کان میں انگلیاں دے کر ”وے لوکو! اللہ اکبر وے، وے لوکو! اللہ اکبر“ کہنا شروع کر دیتیں۔ اس واقعہ کے بعد قیامت اور اس کی تفصیلات پر مجھے کبھی شبہ نہیں ہوا۔ قیامت کے دن تمام نبیوں کا نفسی پکارنا اور پیغمبر آخر الزمان کا امتی امتی پکارنا آپ کی عظمت اور خدا کی مخلوق کے لیے بے پایاں محبت کا ثبوت ہے۔ جو اپنے نفس کو بھول کر اہل دنیا کی نجات متمنی ہے۔ وہی سب سے برگزیدہ ہے۔ جب میں اس زلزلے کا خیال کر کے قیامت کا قیاس کرتا ہوں تو بجز رسول کریم صلی اللہ علیہ وسلم کے سب نبیوں کا نفسی پکارنا بعید از قیاس معلوم نہیں ہوتا۔ سیرت رسول (صلی اللہ علیہ وسلم) کو دیکھ کر مجھے دنیا کی اور شخصیت ایسی نظر نہیں آتی جو بنی نوع انسان کی ہمدردی میں آپ کی ہمسری کا دعویٰ کر سکے۔ افسوس ہے کہ مسلمان نبی کریم صلی اللہ علیہ وسلم کے اسوہ کو بھول گئے۔ اس کا نامہ اعمال بنی نوع انسان کی خدمت سے خالی ہو رہا ہے۔ ضرورت ہے کہ قوم کے نوجوانوں کے ذہن نشین کرایا جائے کہ اللہ اور اس کے رسول کے نزدیک اچھا وہ ہے جس کے وجود سے مخلوق کو نفع پہنچے۔

کچھ عرصہ ہوا، ایک مقام پر قرب قیامت کا ذکر جاری تھی کہ قیامت کے لوگ ننگے رہیں گے۔ نہ ان کو خود ننگے ہونے کا احساس ہوگا نہ لوگوں کو ہوش ہوگا۔ کانگرہ کے زلزلے کی پرہیزگاری داستان سنائی اور اس پرہیزگاری کا ذکر کیا۔ مولانا عبدالقادر قصوری نے فرمایا کہ ہمارے یہاں ایک دہقان مہمان ٹھہراتا کہ صبح شہر کی جامع مسجد میں نماز جمعہ ادا کرے۔ ہمارے مکان کے سامنے برف کا بڑا کارخانہ تھا۔ صبح کے وقت انجن اس زور سے کوکتا تھا تھا کہ درود یوارہل جاتے تھے۔ دہقان نے انجن کی قیامت خیز آواز سنی اور درود یوارہل تھرتھرتے دیکھے تو کلمہ شہادت پڑھتا ہوا ننگا ہی باہر نکل کر صحن میں بھاگا بھاگا پھرنے لگا اور مضطرب ہو کر مجھے آواز دی کہ مولوی صاحب قیامت آگئی۔ قرنا پھونکی گئی، وہ قیامت قیامت پکار رہا ہے۔ لوگ اسے برہنہ دیکھ کر ہنس رہے تھے۔ جمعہ کے دن بڑے انجن کی ایسی دل دہلا دینے والی آواز اس کے لیے صورت اسرافیل سے کیا کم تھی۔ اسے اپنا ننگا ہونے کا بالکل خیال نہ تھا۔ وہ یونہی بے قرار ہو کر ادھر ادھر بھاگتا رہا۔ جب تک اس کو یقین نہ دلا یا گیا کہ یہ کارخانہ ہے، یہاں ہر صبح یونہی آواز ہوتی ہے۔

یہ زمانہ دنیا نے اسلام پر بدترین ابتلا کا عہد تھا۔ روس اور انگلستان کی پالیسی ایشیا کی آزاد مسلم سلطنتوں کا خاتمہ کرنے پر مصرتھی۔ روس کی نسبت انگلستان کے اقدامات اسلام کی ذلت کا باعث بن رہے تھے۔ انگلستان کے ارباب بست و کشاد ہندوستانی مسلمان کی حیات سے بے پرواہ ہو کر نشہ غرور میں وہ باتیں کہہ دیتے تھے جنہیں آج ہندوستان کا آزاد خیال مسلمان سننے کا تحمل نہیں۔ اس وقت ساری قوم انگریز کی عبودیت پر فخر کرتی تھی۔ مساجد میں خدا کی حمد کے ساتھ انگریز کی تعریف کی جاتی تھی۔ ایسے گندے رجحانات اب بھی نام نہاد خدا پرست مسلمانوں کے مذہبی اور روحانی رہنماؤں میں موجود ہیں۔ آزادی خواہ نوجوان ان علماء اور صوفیاء کی انگریز پرستی کو دیکھ کر خدا پرستی پر پھبتیاں اڑانے کا عادی ہو رہا ہے۔ قصر حکومت اسلامی کی اینٹ سے اینٹ بچتی دیکھ کر بچپن میں میرا غصہ جوان ہو گیا۔ اس وقت تک میں اپنی طبیعت کو انگریزی حکومت سے تعاون پر آمادہ نہیں کر سکا۔

یا دشیریں:

شوخی اور شرارت میں بندر اور نیچے برابر ہوتے ہیں۔ ہر سوراخ میں انگلی ڈالنا ان کی خوشی ہے۔ ہر ایک کے لتے لینا ان کی فطرت ہے۔ ہندوستانی مدرسوں کی بے جان اور اداس فضا میں مدرسین حوصلہ مند یوں کا سبق کیا دیں گے۔ بات بات پر کا اینٹھنا، بے عذر ڈنڈے برسنا، یہ اس زمانے کی استاد ہی تھی۔ باوجود اس کے فطرت اپنے جوہر دکھا جاتی ہے۔ ہندوستانی مکاتب کے پٹے ہوئے نیچے انسانی اولوالعزمی کے وہ جوہر نہیں دکھا سکتے جو قومی عظمت کو چار چاند لگا کر اسے ہدایت بخشتے ہیں۔ ان کی ماؤں کو میدان مقابلہ سے کامیاب لوٹنے والے نوجوانوں کی ماؤں کی طرح خوشی کے آنسو بہانے کا موقع نہیں ملتا، کیونکہ ہندوستانی بچوں کے سارے دلوں لے چل دیے جاتے ہیں اور وہ تنگ دلی کی پیداوار خود غرضی کی کاشت اور برداشت کے لیے رہ جاتے ہیں۔ باوجود فطرت کے تقاضوں کو کچلنے کے سارے سامانوں کے طبعی شوخی شرارت کی صورت اختیار کر لیتی ہے۔ طالب علمی کی ساری تلخ اور خشک زندگی مسکراتا مرغزار آنکھوں کے سامنے آجانے کے برابر ہے۔ جس سے سفر زندگی رنگین اور پر بہار نظر آنے لگتا ہے۔ استاد ہزارکان اینٹیں مگر یہ بھی ان کے کان کترتے ہیں، دھماکوں سے ڈرتے ہیں، مگر اوکھلی میں سر دینے سے باز نہیں رہتے۔ مبادا کوئی دیکھ پائے وہ اکثر کتابوں کو منہ کے سامنے رکھ کر ایک دوسرے کا منہ چڑاتے ہیں اگر ماسٹر کی توجہ

ادھر ہو تو ادھر کتاب اپنے منہ سے ہٹا کر اس کا بھی منہ بناتے ہیں۔ ہر چند ہمارے سکولوں میں معلم تعلیم دیتے وقت دماغ کی بجائے ہاتھوں سے زیادہ کام لیتے تھے اسی لیے لڑکوں کے دل میں اس تشدد اور نفرت اور سختی سے بغاوت پیدا ہو گئی تھی۔ ساتویں جماعت کے اردو کے استاد بڑے جاہل اور تیز طبیعت تھے، چھڑی اندھے کے لٹھ کی طرح گھما کر بلا وجہ مارتے تھے۔ ایک لڑکے نظیر حسین کو معمولی بات پر غیر معمولی پیٹا تو وہ پٹ کر شوخ ہو گیا اور ہر وقت شرارت کی سوچنے لگا۔

ایک دن اس نے لڑکوں کو اپنی راہ پر لگایا۔ درمیانی بیچ پر بیٹھے طالب علموں کو پٹی پڑھائی کہ اردو کی پہلی کتاب کی نظم ”صبح کی سیر“ کا پہلا مصرعہ استاد کے آتے ہی مل کر بلند آواز سے پڑھنا۔ جب مولانا درمیانی بیچ کے لڑکوں کی طرف متوجہ ہوں تو پہلی بیچ کے لڑکے دوسرا مصرعہ اسی طرح بلند آواز سے پڑھیں۔ دوسرے شعر کا پہلا مصرعہ چوتھی بیچ والے۔ اس طرح استاد صاحب شیش محل میں کتے کی طرح کبھی ادھر کی کبھی اُدھر کی بچوں کو پیٹنے کے لیے بھاگیں گے۔ یار بڑا تماشا ہوگا۔ جاہل استاد اگر دنیا کا تماشا بنے تو کس طالب علم کو خوشی نہیں ہوتی۔ سیر تماشے کے لیے کس نے مار نہیں کھائی مگر کھیل تماشے کا ذوق پھر بھی ختم نہیں ہوتا۔ سب کو معلوم تھا کہ اس تماشے کا نتیجہ مار پیٹ ہے مگر باوجود اس کے سب نے یہ تماشا کرنے پر رضامندی کا اظہار کیا۔

مولانا محترم اک شاہی شان سے جماعت میں جلوہ افروز ہوئے۔ سب لڑکے تعظیم کے لیے سر و قد کھڑے گئے۔ مولانا نے کمال فخر و غرور سے نظر اٹھا کر سب کا جائزہ لیا۔ آنکھوں کے اشاروں سے سب کو بیٹھ جانے کو کہا۔ لڑکوں کے بیٹھے ہی شری نظیر نے اشارہ کیا۔ درمیانی بیچ کے طالب علموں نے اونچی سُروں میں الا پنا شروع کیا

سویرے جو کل آنکھ میری کھلی

اجی عجب تھی بہار اور عجب سیر تھی

مولانا حیران رہ گئے اور گردن اٹھا کر ادھر ادھر دیکھنے لگے۔ ابھی وہ وادی حیرت میں سرگردان تھے اور درمیانی

بیچ کے لڑکوں پر حملہ آور نہ ہونے پائے تھے کہ پہلی بیچ کے لڑکے مل کر گانے لگے

عجب تھی بہار اور عجب سیر تھی

اجی عجب تھی بہار اور عجب سیر تھی

مولانا کی آنکھوں سے غمغصہ سے شرارے نکلنے لگے۔ پہلی بیچ پر ہاتھ اٹھانے کی مہلت نہ پائے تھے کہ

چوتھی بیچ سے آواز آئی

یہی جی میں آئی کہ گھر سے نکل

ہاں جی یہی جی میں آئی کہ گھر سے نکل

مولانا چوتھی بیچ کی سرزمین کے لیے بڑھے ہی تھے کہ پانچویں بیچ سے صدا بلند ہوئی

ٹہلتا ٹہلتا ذرا باغ چل

جی ہاں ٹہلتا ٹہلتا ذرا باغ چل

مولانا کمرے کے درمیان کھڑے حیران ہو رہے تھے کہ اچانک ان کی نظر نظیر پر پڑی۔ جو مولانا کی سر اسیمبلی پر

بغلیں بجا رہا تھا، بس پھر کیا تھا مولانا نے آؤ دیکھا نہ تاؤ۔ سب کو چھوڑ کر نظیر کو پکڑ لیا۔ چھڑی ٹوٹ کر ٹکڑے اڑ گئے، مولانا

گھونسوں اور مکوں سے کام لینے لگے۔ مولانا نے جسم تول کر ایک گھونسا جو مارا تو نظیر نے جسم چرایا، وارخطا جا کر مولانا کا گھونسا پورے زور سے دیوار پر لگا۔ شدت درد سے مولانا کے منہ ”ہی اے“ کی آواز نکلی اور انھوں نے زخمی ہاتھ بغل میں دے لیا اور نیم جان سے ہو کر کرسی پر جا بیٹھے۔ ذرا جان میں جان آئی تو پھر اٹھے اور نظیر کو ساتھ لے کر ہیڈ ماسٹر کے ہاں گئے۔ ہیڈ ماسٹر صاحب یورپین تھے، وہ اردو نہ جانتے تھے۔ مولانا انگریزی زبان سے بے خبر تھے۔ نظیر ہی دونوں کے درمیان ذریعہ گفتگو تھا جو مولانا کہتے یہ الٹی سمجھاتا، نتیجہ یہ ہوا کہ مولانا سرگندہ اور نظیر فاتحانہ انداز میں کلاس میں داخل ہوا۔

اس واقعہ کے کئی دن بعد امرتسر میں چھاجوں مینہ برسنا۔ ندی نالے ایک ہو گئے۔ امرتسر کی سڑکیں نشیب میں واقع ہونے کے باعث کچھڑ کا سیرا بن گئیں۔ ایسے میں ایک لڑکا سلپور اور جرائیں پہن کر سکول آیا۔ کچھڑ اڑا کر سر کو پہنچا، سارے کپڑے لت پت تھے، جرابوں کا کیا حال ہوگا۔ اس نے کھول کر جرائیں اپنے سامنے میز پر رکھ لیں، ایک لڑکے کو جو نظیر کی طرح ہر روز کی مار سے تنگ آیا ہوا تھا۔ شرارت جو سو جھی، ان جرابوں کو جو گلے سڑے چوہے کی طرح تھیں، اٹھا کر مولانا کی میز پر دے مارا۔ کچھڑ کے چھینٹوں سے مولانا کی آنکھیں مود گئیں، چہرہ اور داڑھی الگ داغدار ہوئے۔ مولانا نے کچھ دیر بعد آنکھیں صاف کر کے چھڑی گھما کر زور سے لڑکے کے مارے۔ اس نے ہاتھ پر دو کا لیکن آنکھ پکڑ کر بیٹھ گیا اور دہائی دے کہ ہائے مولانا نے میرے آنکھ نکال دی۔ قریب کی کلاسوں کے استاد سن کر لپکے، مولانا کو اس حال خراب میں پایا، کچھ لڑکے کو دلا سا دیا، کچھ مولانا سے ہمدردی کی۔ اس کے بعد مولانا نے وطیرہ بدل لیا اور لڑکوں کے محبوب ہو گئے۔

نظیر لڑکوں کا قدرتی لیڈر تھا۔ اپنے محلے اور اردگرد کے محلوں کے طالب علموں کا وہ کماندار تھا۔ جو اس سے باغی تھا وہ اس کا دشمن تھا۔ اپنے ساتھیوں سے بھائیوں کی طرح محبت کرتا تھا، جوان کو مارے وہ اس سے بدلہ لینے کے لیے آمادہ تھا۔ تاہم وہ بلاوجہ جھگڑنے سے باز رہتا تھا۔ سکول سے واپسی پر وہ سب کو اپنی زیر نگرانی لے کر چلتا تھا۔ ایک دن ہم کئی ایک لڑکے واپس گھروں کو جا رہے تھے کہ اچانک ہمیں معلوم ہوا کہ کسی قریب کے مکان کی دیوار دھم سے گر گئی اور ساتھ ہی چند آوازیں آئیں کہ بچو بچو! ہم سب بےستے چھوڑ کر جان بچا کر بھاگے۔ خطرے سے اپنے آپ کو باہر پا کر جو پلٹ کر دیکھا تو چند قالین بانوں کو ہنستے پایا۔ انھوں نے شرارت کی تھی۔ ان سب نے مل کر زمین پر زور سے دھم دھم پاؤں مارے اور ساتھ ہی ”بچو بچو“ کی آواز دی تھی۔ یہ شرارت ہم نے بھی مل کر شروع کر دی۔ جب نظیر دن، ٹو، تھری کہتا تھا ہم تھری کی آواز پر مل کر دھم دھم زمین پر دونوں قدم مارتے اور ساتھ ہی ”بچو بچو“ کہہ کر دوڑتے۔ بے خبر چلے جانے والوں کو گمان ہوتا کہ کوئی عمارت آن گری ہے۔ وہ بے تحاشا بھاگتے اور ہم سب ان کی ہنسی اڑاتے۔ ایک ہفتہ میں سکول سے گھر تک سب لوگ اس شرارت سے تنگ آ گئے۔ ایک دن دو شخص بازار کے کنارے کھڑے باتیں کر رہے تھے۔ ایک کے ہاتھ میں مٹھائی کو ڈونا تھا۔ دوسرے کے بغل میں چھوٹا بچہ تھا۔ وہ دو شخص اتفاق سے بوسیدہ مکان کے نیچے کھڑے باتوں میں مصروف تھے، لڑکوں کے پاؤں کی آواز کے ساتھ بچہ بچو کا شور سن کر ایسے سراسیمہ ہو کر بھاگے کہ مٹھائی کے ڈونے کی توخیر تھی، بدحواسی میں بچہ بھی موری میں گر گیا۔ وہ خوفناک دھاڑیں مار کر بھاگے، بچہ جان سے بچ گیا مگر بہت زخم آئے۔ لوگوں نے نظیر کو پکڑ کر سب سے زیادہ پیٹا، سب کو علم تھا کہ شرارت کا یہی حکم دیتا ہے۔ نظیر اس مار سے بڑا مودب ہو گیا پھر اس نے ون۔ ٹو تھری کا حکم نہیں دیا۔ (جاری ہے)